

Врз основа на член 6 став 2 од Законот за вршење на занаетчиска дејност (“Службен весник на Република Македонија” бр. 62/04), министерот за економија донесе

**ПРАВИЛНИК
ЗА ИСПОЛНУВАЊЕ НА МИНИМАЛНИ ТЕХНИЧКИ
УСЛОВИ ЗА ВРШЕЊЕ НА ЗНАЕТЧИСКА ДЕЈНОСТ**

Член 1

Со овој правилник се пропишуваат минимално-техничките услови за вршење на занаетчиски дејности, доколку за одделни занаетчиски дејности со посебни прописи поинаку не е определено.

Член 2

Просториите во кои се врши дејноста мора да имаат најмалку 2,5 м висина и површина од 5 m^2 . Во случај на простории со кос покрив, најмалата висина не смее да биде под 2,2 м.

Член 3

Површината за движење на вработените треба да биде така димензионирана да овозможува слободно и безбедно движење на вработените.

Член 4
Проветрување

Во просториите, во зависност од видот на дејноста и сировината која се преработува, мора да се овозможи природна или вештачка вентилација.

Доколку во просториите, при вршењето на дејноста, настануваат гасови, испарувања, магла или прав во неподносливи количини или концентрација која не може да се спречи, мора да се вградат уреди за

вашмукување и пречистување, кои ќе се постават непосредно над опремата која истите ги создава.

Член 5

Бучава

Во просториите во кои се врши дејноста треба да се внимава бучавата да се држи на ниво кое не влијае врз здравјето на вработените. Во спротивно, треба да се превземат мерки за заштита од бучава.

Член 6

Температура во просторијата

Во просториите треба, додека трае работното време, во склад со надворешните услови и потребите на вработените, да се овозможи соодветна температура.

Соодветната температура се постигнува или со загревни или со разладни уреди.

Член 7

Осветленост

Просториите мора да бидат така осветлени за да овозможат добра видливост.

Прекинувачите на осветлувањето треба да бидат вградени до вратите. Ова не важи доколку осветлувањето се вклучува централно.

Член 8

Под. Сидови, Покрив

Подот во просториите не смее да биде лизгав и да има нерамнини. Тој треба да овозможи лесно одржување на чистотата.

Површината на сидовите треба да е таква да овозможува лесно чистење. Доколку се работи за првидни сидови или сидови изработени од стаклени елементи, тие треба да бидат направени од материјал кој при своето кршење не може да предизвика физички повреди.

Покривот се изработува од стандардни материјали кои се користат во градежништвото.

Член 9

Прозорци. Осветлување од покривот

Прозорските крила, во отворена состојба, не смеат да предизвикаат повреди кај вработените на нивните работни места, или да ја намалат потребната ширина за проаѓање.

Прозорците и осветлувањето од покривот треба да се опремат така за да го спречат непосредното сончево зрачење.

Прозорците кои се отвараат со горниот дел треба да имаат соодветен механизам за отварање и затварање.

Член 10

Врати

Положбата, бројот, изведбата и димензиите на вратите треба да зависат од видот на просториите и нивната употреба.

Летечките врати мора да бидат провидни или да имаат отвор низ кој ќе може да се обезбеди видливост.

Шибер врати мора да се осигураат против нивното подигање или испаѓање.

Член 11

Санитарии

Просториите треба да се опремени со умивалници за раце и тоалети.

Доколку занаетчиската дејност се врши исклучиво од страна на занаетчијата, просториите не мора да имаат тоалет.

Во зависност од природата на занаетчиската дејност како и бројот на вработените, просториите треба да имаат и купатило.

Доколку има вработени и од двата пола (машки и женски), тоалетите и купатилата треба да бидат одвоени.

Член 12

ПП заштита

Просториите треба да бидат опремени со соодветна опрема за против пожарна заштита.

Противпожарната опрема треба да биде лесно достапна и едноставна за ракување.

Член 13

Канти за отпад

Во зависност од сировините што се обработуваат или преработуваат, или од видот на дејноста, просториите треба да се опремени со канти за отпад. Доколку се работи за лесно запалив отпад односно за отпад со непријатен мириз или нехигиенски отпад, кантата треба да е со поклопец и да е направена од незапалив материјал.

Член 14

Подвижни степеници

Подвижни скали и бескрајни ленти кои се користат за превоз на вработените мора да бидат така изведени да гарантираат сигурност во превозот.

Подвижните скали и бескрајните ленти мораат да бидат опремени, во случај на опасност по корисникот, со лесно препознатлив уред за исклучување, кој мора да биде поставен на лесно пристапно место.

Член 15

Рампа за утовар / истовар

Рампата мора да биде широка најмалку 0,80 м. и да има најмалку еден излез.

Кај рампи со поголема должина од 20 м, се препорачува на секој крај да има излез. Излезите можат да бидат во вид на скали или косина.

Член 16

Просториите треба да бидат опремени со прирачна прва помош за случај на евентуални полесни повреди.

Прирачната прва помош треба да биде на видливо и лесно достапно место и да ги содржи неопходните лекарства за случај пружање на прва помош.

Прирачната прва помош треба да се чува од загадување, влага и висока температура.

Член 17

Овој правилник влегува во сила наредниот ден од денот на објавувањето во "Службен весник на Република Македонија".

МИНИСТЕР

Бр. 08-7331/2

12.11.2004. г.

Скопје

Стевче Јакимовски